

Meta għaddiet it-Tieni Gwerra Dinjija bdiet issir hafna tiswija fuq bini li kien iġġarrat u, għalkemm kien beda jintuża l-konkrit, bosta sidien ippreferew isaqqfu bl-istess sistema ta' qabel, Għalhekk il-ballata komplew jaħdmu sewwa sa nofs is-seklu għoxrin. Izda, bhal kull haġ' oħra, ix-xogħol fuq is-soqfa għadda minn evoluzzjoni kontinwa u daqshekk iehor id-diversi snajja' u xogħlijiet li kienu jaħdmuhom.

*QABEL IL-MIĠJA TA' L-ORDNI TA' SAN ĠWANN* Sas-seklu hmistax il-popolazzjoni tagħna kienet għadha zghira, b'madwar 20,000 f' Malta u xi 6,000 f' Ghawdex. Ftit wisq kienu sinjuri u l-faqar kien ġenerali. Għalhekk djar mibnija bis-sengħa kien hemm ftit ukoll, filwaqt li l-kumplement ta' l-abitanti kienu jgħixu fl-għerien biz-zieda ta' l-qugh tas-sejjieh. Kienu jibnu wkoll bhal giren u oħrajn imsaqqfa bil-qasab, ġebel u tajn. Ma kien hemm ebda bennejja Maltin tas-sengħa għax, minhabba l-faqar, ftit jew xejn kien hemm domanda għal xogħolhom u dawk il-ftit djar tal-ftit sinjuri kienu jibnuhom haddiema Sqallin.

Fis-seklu hmistax, fost il-bini ta' l-Imdina kien hemm il-katidral mibni fuq pjanta wisq aktar sempliċi milli nafuh issa u b' metodi ta' xogħol ukoll differenti. Bħala eżempju, fost l-ispejjeż imniżzla fil-kontijiet ta' l-1469 jidher li kienu nextraw 400 biċċa tal-fuhhar minn għand negozjant Malti, għamla ta' madum apposta għal fuq is-soqfa, u fl-1477 inxtraw aktar, fosthom 500 waħda minn Sirakuża<sup>1</sup>. Dan il-madum tas-soqfa kien jistrieħ fuq materjal iehor kif naraw meta fl-1477 kien hemm xi bini fl-Imdina li nqered bin-nar, kienu nextraw hdax-il salma ta' qasab li, wara li naddfuhom, rabtuhom f' faxxi jew mazes għas-saqaf u fuqhom għabbew tahlita ta' ramel tax-xtajta mal-ġir, qabel ma tqieghed il-madum<sup>2</sup>. Soqfa jistrieħu fuq faxxi tal-qasab kienu wkoll imsemmijin fis-seklu sittax minn Quintinus fil-bidu tal-miġja ta' l-Ordni ta' San Ġwann<sup>3</sup>.

Fis-sekli hmistax u sittax kienu wkoll isaqqfu bl-injam, bħalma jingħad għall-knisja tal-Madonna ta' l-Għar, fir-Rabat, li wara li ġarrbet ħsarat mit-Torok fl-assedji ta' l-1551 u ta' l-1565 saqqfuha mill-ġdid bl-injam<sup>4</sup>.

*MIS-SEKLU SITTAX*

Ghall-katidral ta' l-Imdina kienu bdew ix-xoghol tas-soqfa fl-1518 u fost l-ispejjeż li saru kien hemm dawk ghat-travi ta' l-injam, twavel, saratizzi, buluni bl-iskorfini u ramel tax-xtajta, minbarra l-madum għal fuq kollox. L-imghallem għabuh minn Sirakuza. L-istess haġa saret aktar tard għall-knisja tas-Salvatur ta' l-Imdina. L-injam impurtawh minn Venezja. Fost il-haddiema kien hemm ukoll il-qlafat għax, fejn jidhol xogħol ta' njam kontra l-ilma, kien ikun hemm bżonnhom biex jużaw l-istoppa u ż-żift bejn it-twavel<sup>5</sup>, bħalma wara kollox kienu jagħmlu fil-bastimenti maġenb il-portijiet.

Meta esperti kkundannaw il-kundizzjoni tas-saqaf tad-Dumnikani tal-Belt, fl-1597 il-patrijiet kellhom isaqqfu mill-ġdid. Il-mastrudaxxi hadmu fuq l-injam, twavel u saratizzi li nksew bil-qatran kontra l-ilma tax-xita, u minn barra impurtaw mat-3,600 biċċa tegoli jew madumiet għas-saqaf<sup>6</sup>. Fl-1601 id-dormitorju ta' l-istess Dumnikani fil-Belt saqqfuh bis-saratizzi u t-twavel li fuqhom firxu it-torba<sup>7</sup>. F'rapport ta' l-1615 jidher li s-saqaf tad-dormitorju b'24 ċella, tal-monasteru u l-knisja ta' San Pietru fl-Imdina kien sar bil-faxxi tal-qasab miksijin bit-tajn kif kien isir fi żmien Quintinus li semmejna dwar kif kien xi mitt sena qabel<sup>8</sup>. Is-saqaf li kien sar fl-1626 fuq l-Awla Kapitulari ta' L-Imdina kien magħmul ta' l-injam li fuqu kien hemm tahlita ta' tmien salmi u nofs ta' ġir ma' ramel tax-xtajta; għadha tidher biċċa minnu<sup>9</sup>. Fl-1718 il-kapitlu tal-katidral kien għadu mqabba ma' xogħol tas-saqaf, u kellhom nuqqas ta' qbil ma' l-isqof dwar jekk jużawx travi ta' l-abjad jew tal-qastan; intgħażel l-injam ta' l-abjad minħabba t-tul<sup>10</sup>.

*ID-DEFFUN U D-DEFFUNA* Maż-żmien is-sengħa tal-bennej żviluppat sewwa u bdew jintużaw ix-xorok fuq it-travi ta' l-injam jew fuq il-hnejja. Fuq ix-xorok bdew jifirxu saffi ta' xaxx, torba, deffun u ġir f'għażla jew tahlit li jvarjaw fil-kwantitajiet u l-hxuna mhux biss skond id-daqs tas-saqaf, imma wkoll skond l-idea, xi drabi hekk imsejha sigrieta, ta' min kien ikun l-imghallem. Madankollu il-baži tal-produzzjoni tad-deffun kienet li jingabar il-fuħhar jew xaqquf tal-ġarar, bombli, borom, katusi, qsari, u bosta oġġetti oħra mkissrin, u dawn jintahnu rqiq<sup>11</sup>. Niftakru li fil-kampanja kemm-il darba konna naraw tfal, bniet u subien, b'xi qoffa jew xkora f'idhom, jiġbru bċejjeċ tal-fuħhar li jsibu mxerrdin qalb il-blat. Dawn il-bċejjeċ mhux biss kienu

jkunu fdalijiet ta' oġġetti kontemporanji mkissrin imma wkoll ta' oħrajn ta' żmien ir-Rumani jew żminijiet preistoriċi oħra u li minnhom għadna kultant naraw fix-xaġhri. Kienu wkoll iħabbtu l-bibien tad-djar u jistaqsu jekk kellhomx xi haġa tal-fuħħar imkissra jew jgħaddu jgħajtu fit-toroq bil-karrettun. Dawn il-bćejjeċ li jigbru kienu jmorru jbigħuhom lil min kien jaħdem fid-deffun u jdabbru xi ftit soldi. Kien hemm min jithan il-fuħħar hu stess u jbigħu bis-sieġħ jew b'kejl iehor lil min jużah.

Biex jithnu l-fuħħar għad-deffun, kien ikollhom ġebbla kbira li jgħidulha deffuna, u din kienu jkaxkruha u jċaqalquha fuq ġebbla kbira tal-qawwi, u b'hekk il-fuħħar jitkisser u jsir aktar fin skond id-daqs li jkun hemm bżonn. Id-deffuna kien ikollha żewġ toqbiet fuq il-lemin ta' wiċċha u tnejn oħra lejn ix-xellug biex is-swaba' jistgħu jahkmuha aħjar<sup>12</sup>.

Fuq ix-xorok kienu jagħmlu saff xott ta' xaħx irqiq jew psisa xi tliet pulzieri għoli u jbexxuh ftit bl-ilma. Fuqu jżidu xi erba' pulzieri xaħx aktar fin jew torba li tixxarrab ftit qabel. Biex dan ibattmuh kienu jiġu l-ballata, l-aktar nisa, biex iballtuh bil-marżebba waqt li l-imghallem joqgħod attent għall-pindil jew l-inklinazzjoni għall-ilma lejn il-katusi. Kienu jżidu saff baxx ta' tahlita ta' ġir abjad u deffun. Ikomplu jballtu waqt li jżidu aktar saffi ta' deffun jew frak tal-fuħħar irqiq fuq kollox. Bil-kazzola kienu jgħaddu kollox hafif. Meta jlestu kienu aktarx jifirxu ftit tiben miblul biex ma jinxifx malajr<sup>13</sup>.

*IL-BALLATA* Dawn kienu jkunu l-aktar nisa u magħhom kienu jgħorru banketta ċkejna, kazzola u marżebba. Il-marżebba kienet tkun blokka ta' njam maqtugħa b'mod li tkun biċċa shiha li parti minnha tiffurma l-manku. Fis-sajf kienu jibdew kmieni biex jiffrankaw xi ftit mix-xemx imma dejjem kienu jilbsu kappell tat-trizza jew tat-tibna, kif ukoll jorbtu maktur ma' rashom b'erba' għoqdiet fil-kantunieri, jew għal fuq għonqhom. Jibdew minn taht hajt u jkomplu jimxu lura waqt ix-xogħol. F'xi hinijiet kienu jinfexxu jgħannu u jzommu t-temp bid-daqqiet tal-marżebba kollha flimkien.

Dawn li ġejjin huma traskrizzjonijiet minn *recordings* ta' kliem dirett li qalu xi individwi dwar ix-xogħol tal-ballata:

*Mara minn Ghajnsielem, 3-VIII-1994:* “Il-ballata darba ġew fuq il-bejt tagħna, nisa hoxxnin libsin twil, bl-imkatar ma’ rashom, u kienu joqogħdu jghannu. . . . Kienu għamlu xi ġimgħa jġu.”

*Mara ta’ 54 sena, 8-III-1995:* “Oħt ommi, issa għandha 74 sena, kienet tballat il-bjut. Niftakarha tiġi filghaxija fid-dlam . . . Tmur fid-dlam tballat u tiġi (lura) fid-dlam, u kienet tiġi tiegħi hsieb in-nannu, taħsel l-art. Anke għarkobbtejhom kienu jaħdmu (l-ballata).”

*Tereza Busuttil ta’ 59 sena miż-Żejtun, 15-VI-1994:* “Meta kont żgħira kont inballat; kelli xi haxx-il sena meta bdejt inballat, wara l-gwerra. Niftakar sewwa. L-ewwel kien ixarrbilna t-torba l-imghallem. Ġie li konna sitta jew sebgħa, skond il-bjut kemm kienu jkunu kbar. L-imghallem ikun hemm il-hin kollu. L-ewwel jagħmlu t-torba fuq ix-xorok. Hu jxarrab u aħna nballtu biex ingibuha lixxa. Il-ġir kienu jhalltuh ġo tank kbir ta’ l-erbgħin u jagħmluh qisu halib u jferrxuh ringiela ringiela fuq it-torba. Imbagħad id-deffun. Jixhtu d-deffun l-oħxon u aħna konna nżellġu, ngħidu, biex intuh l-ewwel passata minflok tballtu, biex dejjem jidhol fil-marżebba . . . kien ikollha pjanċa fil-qiegh. L-imghallem kien jagħti kisja deffun irqiqa u kien jgħidilna: ‘Issa tridu tballtu bil mod.’ Biex dejjem jidhol fit-torba u jixxotta. Meta konna naslu fl-aħhar kien jgħidilna: ‘Ha nagħmlu bejt iehor.’; biex dak jilhaq joqgħod. Sakemm dan kien joqgħod, nagħtu; nagħtu wiehed u joqgħod l-iehor. Kien jgħidilna: ‘Issa ha nibdew ngħaddu.’ Kien ikollna kazzola . . . kienet twila . . . kien twil il-manku, u l-kazzola kienet twila wkoll. Ġie li konna ntuha lill-bajjad li kien ikun hemm fil-post biex iharrighielna biex taħdem aktar sabih u lixx; . . . inaddafhielna.

Konna ntuha l-ewwel dawra; konna ngħidulha l-harġa, aħna. Kulhadd jieħu l-harġa tiegħu bil-kazzola, mingħajr ma żżid xejn, biex jieħu l-qagħda l-bejt. Meta jixxotta sewwa kien jgħidilna: ‘Issa ntuh l-aħhar wahda.’ Meta tkun ix-xitwa lanqas kien jafdana għax jixrob meta tkun ġurnata bnazzi . . . u kien jgħidilna: ‘Issa tixthux ilma.’ Għax ġie li tgħaddi (bil-kazzola u) kienu johorġu t-toqob (fix-xitwa) . . . kien jgħidilna: ‘Ara ma tixthux ilma!’ Meta jkun xott konna nżommu landa hdejna biex (*inxarrbu*) koll b’idejna. Min jaf kemm hadli subajja jiena . . . itaqqabhomli (*il-ġir*). . . konna nagħmlulhom iż-zejt imbagħad; . . . jikollhomlok il-ġir. Min jaf kemm kienet

tghid in-nanna: 'Jahasra, Tereza giet mix-xoghol!' Bard, ksieħ fuq il-bejt. Konna nghannu hafna għax jien kont mat-Tarxinin u dejjem kienu jghannu. Meta mort maż-Zabbarin ma tantx kienu (*jghannu*), għax kienu xjuh u konna noqogħdu nitkellmu.

Mindu kont ċkejtna kelli din in-namra . . . . Għax kelli xi tmien snin, ommi u missieri kienu jigbru dal-fdalijiet li kienu jinkisru, tal-pagna, lenbija . . . u kienet tiġborna d-dar. Kien ikollna ġebbla kbira u nkissruh fuqha. Imbagħad niġbruh fit-tankijiet; itellghu fuq il-bejt missieri. Missieri kien ikun ġej mill-Marsa għax kien ikun jahdem fil-faħam u, kif ikun ġej, li jsib iġib. U ahna konna noqogħdu nkissru. In-nanna kienet għadha hajja; kienet tghidilna: 'Ha jkollha biex issajrilmom ommkom.' Għax dari, fil-Marsa, għandu hila jaqla' zewġ liri u jagħmel xi ġimagħtejn ma jahdimx. Dax-xogħol kont nagħmlu biex ngħin lill-familja; . . . Dak xogħol iebes u kienet taqa' l-ġlata. Fis-sitta ta' filgħodu kont nitlaq mid-dar, sa l-erbgha jew l-erbgha nieqes kwart ta' filgħaxija. Ġie li kienet tkun ix-xita . . . konna anke mmorru bil-mixi.

Il-marżebba konna nixtruha; . . . min kien jaf jagħmel, jagħmel (*marżebba*). Kienet iġġibbielna l-imgħallma biex kienet taqla' xi haġa minnha wkoll. Kienet tqabbad lil min jahdimhomlha u mbagħad tbighhom lilna hi, biex hi taqla' xi haġa wkoll minnhom. Mhux kulhadd kien jagħmilhom l-istess . . . daqqa fit-tond, daqqa fil-kwadru. Kont trid thokk bihom biex id-deffun jidhol fit-torba. Ġie li kienu jtuni seba' xelini fil-ġurnata, ġie li wiehed itina nofs lira, imma min kien iqabbadhom kien irid iżomm xi haġa għalih talli jqabbdek. Kien ikollhom banketta; dejjem bid-dublett ta' l-ixkejjer. Inġorr il-banketta fil-basket u xi biċċa ħobż li tagħmel ommi. Thaffrilna (*il-ħobż*) biż-zebbuġ, biż-zejt u marinat. U anke xi naqra nbid kienu jixorbu. Fix-xemx konna nagħmlu ċarruta bajda u norbtuha wara imma xorta x-xemx kienet (*tahraq*) . . . Imma tkun għadek zghira ma tantx thoss. Meta żżewwiġt ir-raġel ma ridnix nahdem. Kelli hmistax *babies* . . . tlettax hajjin. Missierhom dejjem jahdem; hdimna flimkien . . . . "

*Manwel ('Gorġ') Quattrtomani ta' 89 sena, San Pawl il-Baħar, mill-Mosta, 18-VI-1996:*<sup>14</sup> "Qabel id-deffun jagħmlu l-psisa . . . li jongor mill-ġebel . . . dak ix-xaħx, biex jgħattu x-xorok. Wara, il-ballata jagħmlu d-deffun."

*Saverja Quattromani (mart Manwel imsemmi fuq)ta' 88 sena,18-VI-1996:*  
"Hija kien isib xi qasrija mkissra . . . kollox . . . biex itih lil dik il-mara, il-ballata, biex  
ittih sold."

#### GHANJA TAL-BALLATA

*Saverja (msemija fuq) 24-VI-1996 bil-ghajnuna ta' bintha Tessie Cremona:*

"Tlikki tlikki tloppi tloppi / Is-sengha taghna tat-tbatija,  
Tlikki tlikki tloppi tloppi / Minn filghodu sa filghaxija.

Ix-xoghol taghna dejjem barra, / Fuq il-bejt inkella fl-art,  
Fis-sajf bix-xemx ninharqu, / Fix-xitwa ntertru bil-bard.

F'nofsinhar xi hobza sewda, / Daqsxejn zejt u xi kurrata,  
Filghaxija d-dar ningabru / Insibu xi platt kawldata.

Issa xbajt minn din il-hajja, / Sal-ponta ta' mniehri xbajt,  
Naqbad qoffa go dirghajja, / Immur l-Isla nbigh il-bajd.

Issa intkom x'se tghiduli? / Ma niksirx il-kelma taghkom;  
Jiena tfajla wahdi l'tima, / Kull fejn tmorru niggi maghkom."

#### Referenzi

1. Fiorini, Stanley, "Earliest surviving accounts books of the Cathedral Procurators 1461-1499" *Proceedings of History Week* 1992 p.104.
2. *Ibid.* p.105; ara wkoll Fsadni, Michael *Qlubija, Tweghir u Farag f'sekli Mqallbin* 1997 p.115.
3. Quintin, Jean, "Insulae Melitae Descriptio" f' Horatio Vella *The Earliest Description of Malta* 1980.
4. Fsadni, Michael, *Id-Dumnikani fir-Rabat u fil-Birgu* 1974 p. 13.

5. Fiorini, Stanley, "Artists, Artisans and Craftsmen at Mdina Cathedral in the early sixteenth century" f *Melita Historica* Vol. X 4 1991 p.321-4.
6. Fsadni, Michael, *Id-Dumnikani fil-Belt* 1971 p.17, 18, 24.
7. *Ibid.* p.56.
8. Buhagiar, Mario & Fiorini, Stanley (Edit.) *Mdina, The Cathedral City* Vol. I, 1996 p.308, 310.
9. Fiorini, Stanley *Proceedings* 1992 p.104-5.
10. Buhagiar, Mario & Fiorini, Stanley (Edit.) *Mdina. The Cathedral City* Vol. II 1996 p.563.
11. Dwar il-ballata ara Galea, Ġuże, *Xoghol u snajja' ta' l-imghoddi* 1969 p.138-9 (u t-tieni edizzjoni 1972); Attard, Anton F., *Mill-hajja ta' l-imghoddi* 1991 p. 14-15; Spiteri, Charles B., "Xoghol in-nisa fl-industrija tal-bini" f *In-Nazzjon Taghna* 28-IX-1987 u *Tifkiriet ta' l-imghoddi* 1993 p.17; Lanfranco, Guido fis-*Saghtar Frar* 1997.
12. Attard, Anton F., "Mill-hajja ta' l-imghoddi" 1991 p.14-15 b' referenza ghax-xoghol mhux pubblikat ta' Patrick Formosa *A history of Gharb* 1973. L-istess informazzjoni dehret f' "O zmien helu" minn Raymond Xerri f *Lehen il-Qala* April 1998 p.8.
13. Spiteri, Charles B. *op. cit.* p.17.
14. L-intervista shiha mill-awtur ma' Manwel u martu Saverja dwar diversi aspetti ohra tal-hajja fl-imghoddi, dehret f' *L-Imnara* Vol.3 N'ru 20 1996 p.77-83.



Il-ballata